



Nasyonalite pa en marsandiz politik

Ankor en sanzman ki Sesel i bezwen

Nasyonalite i en keksoz sakre. I pa devre ganny vann obyen donnen an bonavini parey marsandiz.

Nou'n annan 2 Prezidan ki li'n pran nasyonalite Seselwa koman en marsandiz politik. Zot in servi en provizyon dan nou konstitisyon ki permet zot donn nasyonalite dan serten ka.

James Michel in fer li e apre Danny Faure in fer parey. Bann zofisye gouvernman ki'n vin temwany sa bann aksyon pa'n kapab donn okenn rezon aköz sa bann dimoun ti merite ganny nasyonalite. Souvann fwa, zot in zis bezwen repete ki sa ti desizyon prezidan.

Nou kapab tir nou prop konklizyon. Serten sa bann ka i dimoun ki'n fer kek faver. Me i osi annan motif aste vot. Sa 2 Prezidan ti bezwen pe kont lo sa bann dimoun ki antre lo lalis voter pour vot pour zot. Eski prezan zot fyer ganny par 193 vot?

Sa ki osi mal se sa bann aksyon in ganny pran an kasyet, san les piblik konnen. Sa limenm i montre ki zot konnen ki ti mal. Zot Kanmi!

Ozordi, nou annan en gran lalis keksoz ki bezwen sanze dan nou pei. Sa i enn parmi.

Sa privez ki Prezidan i annan i bezwen ganny servi avek lasazes. I kapab annan ka kot nou vreman anvi permet en etranze ganny nou nasyonalite be sa i bezwen, parey Konstitisyon i dir, ler i'n fer en keksoz remarkab e ekstraordiner pour nou pei.

Si en Prezidan pa servi son pouvwar obyen en privez byen, i pa merit sa pouvwar obyen privez.

LDS i donn son langazman ki sa kalite keksoz pa dan son manyer anmenn en gouvernman demen. Nou pou respekte konstitisyon e nou pa pou fer sa bann keksoz koumsa an kasyet. Fodre sanzman!

Labi lo later 'Land Bank' i bezwen arete

En nouvo ka transaksyon mala-propo lo later 'Land Bank' in ganny devwale. Sa ti sorti semenn pase, dan zistwar en madanm etranze ki'n ganny nasyonalite Seselwa. Ti ganny raporte ki sa madanm ek son mari in nobou aste trwa morso later anba diferan lakonpani ki zot ti'n formen.

Serten sa bann propriyete ti orizinalman dan 'Land Bank', setadir ti sipoze ganny vann avek fanmir Seselwa pour fer lakaz. In ganny devwale ki sa bann propriyete in ganny vann ek Seselwa premye, me apre in ganny revann ek sa koupl pour plizyer milyon. Zot in aste sa bann propriyete avek bi fer biznes.

Sa i swiv en lot ka lannen pase kot plizyer morso later Glacis ti'n ganny vann avek en reprezantan propriyeter lotel Kempinski.

Sa bann ka in arive letan en gran nonm fanmir pe esper pour en kantite lannen pour ganny en morso later pour fer lakaz.

I annan plizyer ka kot later gouvernman in ganny partaze antre fanmir ek dalon bann ki o-pouvwar. Sa i en lenzistis ki'n arive dan lepase anba en gouvernman ki ti fer kwar i protez fanmir Seselwa kan zot ti pe permet zot prop fanmir ek zanmi profite.

Sa i enn bann pratik ki pa devre arive dan Sesel, e i pa pou arive anba en gouvernman LDS.

Lenzistis avek later i bezwen arete

Rali LDS Praslin

Dimans 14 Oktob (2 er) -

Borlanmer Marie-Jeanne

**VIN DONN OU SIPOR POU FER
SANZMAN KI SESEL I BEZWEN**

Le 3 Oktob, 2006 : Zanmen ankor

Semenn pase, en group dirizan e siporter LDS ti rasanble devan batiman Bibliotek Nasyonal pou mark la-zournen le 3 Oktob.

Sa rasanbleman i montre ki LDS an antye i solider avek lalit ki lopoziyon in anmennen dan lefase.

Le 3 Oktob 2006 i bezwen en dat ki reste marke dan listwar Sesel e son lalit pour laliberte. Sa zour, lapolis ti atak en group sitwayen ki ti pe demann laliberte lekspresyon. Plizyer dirizan e siporter ti ganny blese obyen met dan kaso.

Son landmen, Prezidan Michel ki ti fek sorti kot en vizit avek Lepap ti



aplodi aksyon lapolis.

Me kanmenn sa represyon brital, lalit ti kontinyen e ozordi nou'n realiz en pe sa rev pour fer Sesel en pei lib, kot sitwayen i annan drwa rasanble e i annan laliberte lekspresyon.

Se pou fer sir ki nou pa zanmen perdi sa bann drwa ki nou mark sa lokazyon tou le lannen.

TAKTIK PARTI LEPEP POU ANPES LASANBLE TRAVAY

Ki nou'n remarke, a plizyer repriz, se ki zis avan lasanble nasyonal i komanse dan Mardi, Parti Lepep lo dernyen moman i retir zot mosyon obyen bann lalwa ki sipoze pe ganny diskrit lo la. Sa pa akseptab e i prouve ki zot napa plan e pa enterese pou fer Lasanble Nasyonal travay byen.

Zot pe fer sa zis pou pran plas lo program Lasanble pou anpes LDS ganny letan pou lezot travay ki merite.

Bann mosyon e kestyon serye ki vin devan i enportan. Kestyon i permet Seselwa ganny lenformasyon le sa ki pe pase dan son pei, e souvann fwa i montre bann defayans ki ekziste. I annan en kantite ka kot Seselwa pa ti pou konn laverite si pa ti en kestyon LDS dan Lasanble. Mosyon i permet bann manm avans en propozisyon lo size ki konsern nou tou.

Dan son manifesto pour eleksyon Lasanble, LDS ti donn son langazman ki anba son direksyon Lasanble pou travay dir. Sa i en langazman ki in realize.

Alors nou demande ki Parti Lepep i pran travay Lasanble Nasyonal pli serye. I nepli ler pour sa bann pratik lefase kot zot zis vin sof sez e esper lekzekitiv dir zot ki kestyon pou demande obyen ki mosyon pou mete.

Si zot pa kapab, les LDS travay!

Ankor de-trwa defi pour Msye Faure

Komite FPAC dan Lasanble Nasyonal in retourn lo size FIU ek NDEA semenn pase. Sa ki'n ganny demontre klerman se bann ka kot in annan plizyer lofans kont lalwa tax komet par bann zofisye Irlande ki ti an sarz sa de lorganizasyon.

Tou le trwa zofisye, ki'n deza ganny idantifye dan lanket, in resevwar peyman lo ki zot ti'n devre pay tax.

Parey zofisye tax in detaye, Barry Galvin ti'n devre pay R3.1 milyon 'withholding tax' lo peyman R20 milyon ki i ti'n gannyan.

Lo zot kote, Scully ek Barber ti kas lalwa ler zot ti servi en lakonpani off-shore pour ganny peyman dan Sesel.

Zot osi zot dwa tax.

Lasanble Nasyonal pe met presyon lo bann lorganizasyon gouvemantal pou pran aksyon pou ganny larzan ki sa bann endividi i dwa. Me pour le moman nou pa pe war Prezidan Faure pe donn okenn koudmen dan sa bann zafer.

An plis ki sa, FPAC in montre ki plizyer peyman drol ti pe ganny fer sorti dan bidze larme pour al kot Prezidan, san okenn dokimantasyon. Tou sa la i bann keksoz ki tonm anba responsabilite prezidan e in ler pour nou tande ki i kapab fer. O-mwen i devre donn son sipor sa bann zefor pour re-ganny larzan gouvemman. Sinon, akfer i La?

KONSEY REZYONAL SANTRAL 2 ti fer en rankont dan Mont Fleuri Vandredi pase, le 4 Oktob.

Size prensipal lo zot program sete en proze pou en batiman ki ti servi par lapolis, ki prezan i sipoze ganny refer pour APDAR, lorganizasyon kont drog. Ban zabitan pa an faver sa lide e zot tia prefere war sa batiman ganny servi dan en lot fason.

